



യൂയോമയം

യൂയോമയ സഭ : ഒരു സംക്ഷിപ്ത വിവരണം

**യൂയോമയ പൊതുസംഘത്തിൽ നിന്നും
പ്രസിദ്ധീകരിക്കുന്നത്**

പൊതുസംഘമേലധ്യക്ഷൻ :

യൂസ്തുസ് എം. സാമുവൽ ബോധകർ

യുയോമയ സഭ

ലോകത്തിലുള്ള ഇതര മതങ്ങളുമായി താരതമ്യം ചെയ്യുമ്പോൾ വിശ്വാസപരമായും തത്ത്വചിന്താപരമായും ജീവിത ശൈലിയാലും വേറിട്ടു നിൽക്കുന്ന ഒരു സ്വതന്ത്രസഭയാണ് യുയോമയ സഭ. ഏതാണ്ട് എല്ലാ മതങ്ങളും ദാവിയിൽ സംഭവിക്കാനിരിക്കുന്ന അവതാരോദയത്തിനായോ മരണാനന്തരസ്വർഗ്ഗം പോലുള്ള ഭാഗ്യ സിദ്ധികൾക്കായോ കാത്തിരിക്കുമ്പോൾ ഈ ലോകജീവിതത്തിൽ തന്നെ സ്വർഗ്ഗീയ അനുഭവം സാധ്യമാണ് എന്നാണ് യുയോമയ മാർഗ്ഗം അനുശാസിക്കുന്നത്. ലോകത്തിലുള്ള സകലതും നന്മതിന്മകളാൽ സമ്മിശ്രമായാണല്ലോ ഇരിക്കുന്നത്. നന്മയേയും തിന്മയേയും വിവേചിച്ചറിഞ്ഞ് അവനവനിലുള്ള തിന്മയെ ഉപേക്ഷിച്ചുകൊണ്ട് നന്മയെ പരിപോഷിപ്പിച്ച് ജീവിക്കുക എന്നതാണ് യുയോമയ ധർമ്മം. ലളിത ജീവിതം നയിക്കുന്നതിലൂടെ മാത്രമേ ഈശ്വര സാക്ഷാൽക്കാരം സാധ്യമാകൂ എന്ന് അടിയുറച്ച് വിശ്വസിക്കുകയും പ്രായോഗിക ജീവിതത്തിൽ യുയോമയർ അതുമനഃസിലാക്കി ജീവിക്കുകയും ചെയ്യുന്നു. മത്സ്യമാംസാദികൾ, മദ്യവർഗ്ഗങ്ങൾ, ആദരണങ്ങൾ, നിരർത്ഥകങ്ങളായ ആചാരങ്ങൾ എന്നിവയിൽനിന്നെല്ലാം യുയോമയർ സ്വയം ഒഴിഞ്ഞുനിന്ന് സാത്വികജീവിതം നയിക്കുന്നു. മറ്റൊരു വിധത്തിൽ പറഞ്ഞാൽ കർമ്മത്തിലൂടെ ആത്മാന്വേഷണം നടത്തുന്ന ഈശ്വരവിശ്വാസികളുടെ സമൂഹമാണ് യുയോമയ സഭ. ക്രിസ്ത്യാനി മാർഗ്ഗം സ്വീകരിച്ച യൂസ്തുസ് യോസേഫ് എന്ന ബ്രാഹ്മണ പണ്ഡിതൻ, 144 വർഷം മുമ്പാണ് ഉണർവ് സഭ സ്ഥാപിച്ച് ക്രിസ്തുവിന്റെ പുനരാഗമനത്തെക്കുറിച്ച് തിരുവിതാംകൂറിലെ ജനങ്ങളെ ഉദ്ബോധിപ്പിച്ചത്. തുടർന്ന് 1881 ഒക്ടോബർ 2 ന് ഉണർവ് സഭ യുയോമയസഭയായി പരിണമിച്ചു.

വിശ്വാസം, ദേവാലയം, ആരാധന

ആദിയിൽ സ്രഷ്ടാവായ ഈശ്വരൻ ആദാമിനെ സൃഷ്ടിച്ച് അവന്റെ മുകളിലൂടെ തന്റെ ജീവശ്വാസത്തെ പകർന്നപ്പോൾ അവൻ ജീവാത്മാവായി തീർന്നു. എങ്കിലും പിന്നീട് സാത്താന്റെ ദുഷ്പ്രേരണ മൂലം ആദിമാതാപിതാക്കന്മാർ അവന് വിധേയപ്പെട്ടതിനാൽ അവരിൽ മരണശ്വാസമാകുന്ന മരണാത്മാവും പകരപ്പെട്ടു. ഇങ്ങനെ ജീവാത്മാവും മരണാത്മാവും ഇടകലർന്ന അവസ്ഥയിൽ അവർ ഏദൻ തോട്ടത്തിലെ ജീവവൃക്ഷ ഫലം കൂടി ഭക്ഷിച്ച് ആ അവസ്ഥയിൽ നിത്യമായി ജീവിക്കാതിരിക്കുവാനാണ് ദൈവം അവരെ ഏദനിൽ നിന്നും പുറത്താക്കിയത് (ഉത്പത്തി 3:22). ആദിമാതാപിതാക്കന്മാരിൽ വന്ന ഈ ബുദ്ധിഭേദം അവരിലൂടെ അനന്തര തലമുറകളിലും പകരപ്പെട്ടു. ഇങ്ങനെ മനുഷ്യകുല മൊന്നാകെ ജീവാത്മാവിന്റേയും മരണാത്മാവിന്റേയും (നന്മയുടേയും തിന്മയുടേയും)

വാഹകരായിത്തീർന്നു. ഇങ്ങനെ മനുഷ്യകുലത്തിൽ നിഴലിച്ച മരണാത്മാവിനെ അശ്ലേഷം നശിപ്പിച്ച് ജീവാത്മാവ് മാത്രമുള്ളവരായി മനുഷ്യൻ ഇരിക്കുന്ന അവസ്ഥയാണ് യഥാർത്ഥ പരൂദീസാവാസം അഥവാ സ്വർഗ്ഗീയ ജീവിതം. ഈ വിധം മനുഷ്യനെ വീണ്ടെടുക്കുന്നതിനായി മോശ മുഖാന്തരം പഴയനിയമവും യേശു മുഖാന്തരം പുതിയ നിയമവും ദൈവം നൽകിയെങ്കിലും മനുഷ്യന്റെ വീണ്ടെടുപ്പ് പൂർണ്ണമായിരുന്നില്ല. യേശു വാഗ്ദാനം ചെയ്ത പരിശുദ്ധാത്മാവെന്ന കാര്യസ്ഥനിലൂടെയാണ് ഈ വീണ്ടെടുപ്പ് പൂർണ്ണമാവേണ്ടിയിരുന്നത്. പരിശുദ്ധാത്മാവ് സ്വരൂപിയായ യൂസ്തുസ് യോസേഫ് മുഖാന്തരം ലോകത്തിന് നൽകപ്പെട്ട 'നിത്യനിയമം' അഥവാ യുയോമയ മാർഗ്ഗം വഴിയായി മനുഷ്യന്റെ വീണ്ടെടുപ്പ് പൂർത്തിയായി എന്നും അങ്ങനെ മനുഷ്യനെ ആനന്ദത്തിന്റെ പരൂദീസയിലേക്ക് തിരികെ പ്രവേശിപ്പിച്ച് മഹാസന്തോഷത്തിന്റേയും പരമസ്വസ്ഥതയുടേയും പൂർണ്ണ അനുഭവക്കാരാക്കി തീർത്തിരിക്കുന്നു എന്നുമാണ് യുയോമയ വിശ്വാസം.

അനാദിനിത്യനായ, സർവ്വജ്ഞനും സർവ്വശക്തനും സർവ്വവ്യാപിയുമായ ഈശ്വരനെ യഹോവ, യേശു, യോസേഫ്, യോഹന്നാൻ (യായേയോയോ)എന്ന ചതുർനാമത്തിലാണ് യുയോമയ വിശ്വാസികൾ ആരാധിക്കുന്നത്. പിതാവായ ദൈവത്തിന്റെ നാമം യഹോവ എന്ന് പഴയ നിയമ കാലത്തും പുത്രനായ ദൈവത്തിന്റെ നാമം യേശു എന്ന് പുതിയനിയമ കാലത്തും ഇഹലോകത്തിന് വെളിപ്പെട്ടപ്പോൾ ദൈവത്രിത്വത്തിലെ പരിശുദ്ധാത്മാവിന്റെ നാമം യൂസ്തുസ് യോസേഫ് എന്നും ഈ ത്രിയേകദൈവം മനുഷ്യനിൽ പ്രവർത്തിക്കുമ്പോൾ ഉളവാകുന്ന ജീവാത്മചൈതന്യമായ നപ്താവിന്റെ (പ്രപത്രൻ) നാമം യോഹന്നാൻ എന്ന് നിത്യ നിയമകാലത്തും ഇഹലോകത്തിന് വെളിപ്പെട്ടു. വെളിപ്പെട്ട ദൈവനാമങ്ങളുടെ ചുരുക്കപ്പേരാണ് യായേയോയോ.

ദേവാലയത്തിന്റെ മഹത്വം കല്പം മരവും പഞ്ചലോഹങ്ങളുമല്ലെന്നും അതിന്റെ മഹത്വം എല്ലാ മതക്കാർക്കും അവരവരുടെ വിശ്വാസത്തിന് പ്രകാരം ആരാധന നടത്തുവാനുള്ള സ്വാതന്ത്ര്യമാണെന്നും നിഷ്കർഷിക്കുന്ന യുയോമയസഭ, പള്ളിയോ മറ്റ് ആരാധനാലയങ്ങളോ നിർമ്മിക്കാറില്ല. ഈശ്വരൻ വസിക്കുന്ന തങ്ങളുടെ മനസ്സും ശരീരവും ആരാധനാലയമാക്കിയിരിക്കുന്ന വിശ്വാസിക്ക് പ്രപഞ്ചത്തിന്റെ ഏതു കോണും ഈശ്വരനെ ആരാധിക്കുവാനുള്ള ദേവാലയമാണ്.

യുയോമയർക്ക് എല്ലാ ദിനങ്ങളും ഒരുപോലെ പരിശുദ്ധവും ആരാധന കഴിക്കപ്പെടാൻ യോഗ്യവുമാണ്. പൊതുവേ സഭായോഗങ്ങൾ നടക്കുന്നത് ഞായറാഴ്ചയാണ്. ഓരോ യോഗങ്ങളിലും മുൻകൂട്ടി നിശ്ചയിക്കപ്പെട്ട ദിവനങ്ങളിലോ

ഹാളിലോ ജനങ്ങൾ ഒത്തുകൂടി മഹാദൈവാരാധന നടത്തുന്നു. ശുശ്രൂഷാ സ്ഥലത്ത് നടുവിലായി ജീവമേശയും അതിന്മേൽ ആരാധനാ വസ്തുക്കളായ അപ്പവും വെള്ളവും സ്ഥാപിച്ച് പ്രധാന ശുശ്രൂഷകനും ശുശ്രൂഷക്കാരും മേശയ്ക്കരികിലും, ജനങ്ങൾ ചുറ്റുമായും ഇരുന്ന് മഹാദൈവാരാധന നടത്തുന്നു. കീർത്തനാലാപനത്തോടെ ആരംഭിക്കുന്ന ആരാധനയ്ക്ക് പ്രത്യേക ശുശ്രൂഷക്രമം നിഷ്കർഷിച്ചിട്ടുണ്ട്. യുയോമയ സഭയിലെ എല്ലാ ചടങ്ങുകളും മഹാദൈവാരാധനയോടെയാണ് നടത്തപ്പെടുന്നത്.

സഭയിലെ വിവിധ ശുശ്രൂഷകൾ

1. പട്ടാഭിഷേകം: സഭയിൻ മക്കൾക്ക് ജനിക്കുന്ന കുട്ടികളേയും, മറ്റു മാർഗ്ഗങ്ങളിൽ നിന്ന് യുയോമയ സഭയിലേക്ക് ചേരുന്ന വിശ്വാസികളേയും സ്നാനപ്പെടുത്തി അവരെ യുയോമയൻ, യുയോമയി എന്ന, എന്നേയ്ക്കുമുള്ള നാമത്തിൽ അനുഗ്രഹിക്കുന്ന ചടങ്ങാണിത്. മെൽക്കിസദേക്കിന്റെ ക്രമപ്രകാരം രാജാവും ആചാര്യനുമായാണ് ഓരോ അംഗത്തേയും (സ്ത്രീയേയും പുരുഷനേയും) സഭയുടെ അവയവമാക്കി മാറ്റുന്നത്. അതിനാൽ എല്ലാ അംഗങ്ങൾക്കും ആരാധന നടത്തുന്നതിനുള്ള തുല്യാവകാശമാണുള്ളത്.

2. നിത്യ വിവാഹം : പുരുഷനേയും സ്ത്രീയേയും യായേയോയോയമത്തികൽ കുട്ടിച്ചേർക്കുന്ന വിവാഹ ശുശ്രൂഷയാണിത്. ക്രിസ്തുവും സഭയും ഒന്നാകുന്ന പൊരുളിനെ ദ്വോതിപ്പിക്കുന്ന ചടങ്ങായാണ് ഇത് നടത്തപ്പെടുന്നത്. മാല, മിന്ന്, മോതിരം മുതലായവ ബാഹ്യാചാരങ്ങളോ ആഭരണങ്ങളോ നിത്യവിവാഹത്തിനില്ല. സ്ത്രീയും പുരുഷനും സഭാ മദ്ധ്യത്തിൽ വച്ച് തങ്ങളുടെ ആത്മജീവശരീരാദികളെക്കൊണ്ട് അന്യോന്യം എന്നേയ്ക്കുമായി ചെയ്യുന്ന വിവാഹം ആയതുകൊണ്ടാണ് നിത്യവിവാഹം (Eternal Marriage) എന്ന് അറിയപ്പെടുന്നത്. ഇങ്ങനെ ഓരോ വിവാഹത്തിലൂടെയും രൂപീകൃതമാകുന്ന കുടുംബങ്ങൾ സ്വർഗ്ഗീയകുടുംബങ്ങളായി ലോകമൊക്കെയും സുഖമനുഭവിക്കട്ടെ എന്ന അനുഗ്രഹ സൂക്തങ്ങളായ 'ദിവ്യാശീർവാദം' ചൊല്ലിക്കൊണ്ടാണ് പ്രധാന പുരോഹിതനും ശുശ്രൂഷക്കാരും, തുടർന്ന് സഭയിലെ മുതിർന്ന പുരുഷന്മാരും സ്ത്രീകളും മണവാളനേയും മണവാട്ടിയേയും അനുഗ്രഹിക്കുന്നത്.

3. വിധി നടത്തിപ്പിൻ ശുശ്രൂഷ : ഇഹലോക ജീവിതം അവസാനിക്കുമ്പോൾ മനുഷ്യരിലെ മരണാത്മാവ് പൂർണ്ണമായും വേർപെടുകയും അവരിലെ ജീവാത്മാവ് പരമാത്മചൈതന്യമായ ഈശ്വരനിൽ വിലയം പ്രാപിക്കുകയും ചെയ്യുന്നു. ഇങ്ങനെ ജീവാത്മാവും മരണാത്മാവും വേർപെടുത്തപ്പെടുന്ന 'വിധി' ഘട്ടമായതിനാൽ ശവസംസ്കാര ശുശ്രൂഷ, വിധി നടത്തിപ്പിൻ ശുശ്രൂഷ എന്ന പേരിൽ അറിയപ്പെടുന്നു.

പൊതുവെ അവരവരുടെ പുരയിടങ്ങളിൽ തന്നെയാണ് ശവസംസ്കാരം നടത്തുന്നത്. ശവകുടീരങ്ങളോ, മരിച്ചവർക്കായുള്ള പ്രാർത്ഥനയോ, ശ്രാദ്ധകർമ്മങ്ങളോ മറ്റ് മരണാനന്തര ആചാരങ്ങളോ ഒന്നും തന്നെ സഭ അനുവർത്തിക്കുന്നില്ല.

ചരിത്രവും പശ്ചാത്തലവും

ക്രിസ്ത്യാനി മാർഗ്ഗം സ്വീകരിച്ച യൂസ്തുസ് യോസേഫ് എന്ന ബ്രാഹ്മണ പണ്ഡിതനാണ് യുയോമയ മതസ്ഥാപകൻ എന്നു പറഞ്ഞുവല്ലോ. ഇദ്ദേഹത്തിന്റെ ആദ്യനാമം രാമയൻ എന്നായിരുന്നു. വെങ്കിടേശ്വ ഭാഗവതരുടേയും മീനാക്ഷി അമ്മാളിന്റേയും മകനായി 1835 സെപ്തംബർ 4 ന് പാലക്കാട് മഞ്ഞപ്പുറം ഗ്രാമത്തിൽ രാമയൻ ജനിച്ചു. വെങ്കിടകൃഷ്ണൻ, സുബ്രമണ്യൻ, സൂര്യനാരായണൻ, ഗോവിന്ദൻ, പത്മനാഭൻ എന്നിങ്ങനെ അഞ്ചു സഹോദരന്മാരും അദ്ദേഹത്തിനുണ്ടായിരുന്നു. ഈ കുടുംബം വസ്ത്രവ്യാപാരാർത്ഥം തിരുവിതാംകൂറിൽ എത്തപ്പെടുകയും തേവലക്കര, ചവറ എന്നീ പ്രദേശങ്ങളിൽ താമസിക്കുകയും ചെയ്തു. കവിയും ജ്യോതിഷിയുമായിരുന്ന രാമയൻ വിദ്വാൻകുട്ടി എന്ന പേരിലും അറിയപ്പെട്ടു. മലയാളത്തിനു പുറമേ സംസ്കൃതം, തമിഴ്, ഇംഗ്ലീഷ്, ഗ്രീക്ക് തുടങ്ങിയ ഭാഷകളിലും ഇദ്ദേഹം പാണ്ഡിത്യം നേടി. 1857ൽ പൂനൂർ മഠത്തിലെ അനന്തഭാഗവതരുടെ മകൾ സീതയെ വിവാഹം ചെയ്തു. ഈ കാലയളവിൽ പാലക്കുന്നത്ത് മാർ അത്തനാസ്യാസ് തിരുമേനിയുടെ സഹോദരൻ തോമസ്കുഞ്ഞുമായുള്ള സൗഹൃദത്തിലൂടെ വിശുദ്ധബൈബിളിനെക്കുറിച്ചറിയുവാൻ അദ്ദേഹത്തിന് ഇടയായി. വേദപുസ്തകം വായിക്കുന്നതിൽ അദ്ദേഹത്തിനും കുടുംബാംഗങ്ങൾക്കും താത്പര്യം ജനിക്കുകയും അലൗകികമായ ദിവ്യപ്രഭവണയ്ക്ക് വശം വദരായി അവർ ക്രൈസ്തവ വിശ്വാസസത്യം ഗ്രഹിക്കുകയും മതപരിവർത്തനം എന്ന ആശയം കൈക്കൊള്ളുകയും ചെയ്തു. 1861 ഓഗസ്റ്റ് മാസം മാവേലിക്കര ചർച്ച് മിഷൻ പള്ളിയിൽ വച്ച് റവ. ജോസഫ് പീറ്റ് എന്ന ആംഗ്ലിക്കൻ മിഷനറി ഈ കുടുംബത്തെ ജ്ഞാനസ്നാനം ചെയ്ത് ക്രിസ്തസഭയോടു ചേർത്തു. വൈദികപഠനത്തിനു ചേർന്ന യൂസ്തുസ് യോസേഫ് വേദപുസ്തകത്തിലും ക്രിസ്തീയവിശ്വാസ സംഹിതകളിലും അഗാധജ്ഞാനം നേടിയതിനെ തുടർന്ന് മദ്രാസ് ലോർഡ് ബിഷപ്പ് സായിപ്പിൽ നിന്ന് 1865 ൽ ഒന്നാം പട്ടവും 1868ൽ രണ്ടാം പട്ടവും ലഭിച്ചു. തുടർന്ന് 1869 ൽ കന്നേറ്റി ഇടവക പട്ടക്കാരനായി നിയമിതനായി.

ക്രൈസ്തവ സമൂഹത്തിൽ അക്കാലത്ത് നിരവധി അനാചാരങ്ങളും അന്ധ വിശ്വാസങ്ങളും നിലനിന്നിരുന്നു. കേവലം ആചാരാനുഷ്ഠാനങ്ങളിൽ മാത്രം ഒരുങ്ങി കൂടിയിരുന്ന ക്രൈസ്തവരിൽ ആത്മീയ ഉണർവും വിശ്വാസാനുഭവവും ഉളവാക്കേണ്ടതിന് മാവേലിക്കരയിലും പരിസര പ്രദേശങ്ങളിലും അദ്ദേഹം ഉണർവ്വ് യോഗ

ങ്ങൾ സംഘടിപ്പിച്ചു. ഭാഷാപാണ്ഡിത്യത്തിലും ശാസ്ത്രീയ സംഗീതത്തിലും അഗ്രഗണ്യരായിരുന്ന അദ്ദേഹവും സഹോദരന്മാരും ഭക്തിസാന്ദ്രമായ നിരവധി കീർത്തനങ്ങൾ എഴുതി ശാസ്ത്രീയമായി ചിട്ടപ്പെടുത്തി ഉണർവ്വ് യോഗങ്ങളിൽ ആലാപനം ചെയ്തു. വേദപുസ്തക രഹസ്യങ്ങളെ തെളിയിച്ചുകൊണ്ടുള്ള പ്രഭാഷണങ്ങളും അലൗകികമായ സംഗീതവും പരിശുദ്ധാത്മപ്രേരിതമായ സാക്ഷ്യങ്ങളും അനേകായിരങ്ങളെ ഉണർവ്വുയോഗങ്ങളിലേക്ക് ആകർഷിച്ചു. ദൂരദേശങ്ങളിൽ നിന്നുപോലും അനേകർ അദ്ദേഹം സംഘടിപ്പിച്ച യോഗങ്ങളിൽ വന്നു ചേരുകയും തിരുവിതാംകൂറിലാകമാനം ആത്മീയഉണർവ് ഉണ്ടാവുകയും ചെയ്തു.

ഈ കാലയളവിൽ കൂടാരപ്പള്ളി തൊമ്മൻ എന്ന സുറിയാനി ക്രിസ്ത്യാനിയിൽ ദീർഘദർശനാത്മാവ് പകരപ്പെടുകയും 1875 മെയ് 17 മുതൽ ആറുവർഷം കഴിഞ്ഞ് ഏഴാം വർഷം കർത്താവിന്റെ 'മഹത്വപ്രത്യക്ഷത' ഉണ്ടാകുമെന്ന് യൂസ്തുസ് യോസേഫിനെ അറിയിക്കുകയും ചെയ്തു. ഈ വെളിപാട് തുടക്കത്തിൽ യൂസ്തുസ് കുടുംബം അംഗീകരിച്ചില്ല. പിന്നീട് സഭയിലും തന്റെ കുടുംബത്തിലും ഉണ്ടായ അനുഭവങ്ങളുടേയും വെളിപാടുകളുടേയും വെളിച്ചത്തിൽ വേദപുസ്തകരഹസ്യങ്ങളെ ആരാഞ്ഞതിനാൽ 1875 മെയ് 17 മുതൽ വേദത്തിൽ വെളിപ്പെട്ട 2331 ദിവസങ്ങൾ അവസാനിക്കുന്ന 1881 ഒക്ടോബർ 2-ാം തീയതി യേശു മഹാരാജാവിന്റെ അഗ്നിമേഘത്തിലുള്ള മഹത്വപ്രത്യക്ഷത ഉണ്ടാകുമെന്നുറപ്പായി. തുടർന്ന് ഈ മഹാസന്ദേശത്തെ 'ദിവ്യവിളംബര'മായി മദ്രാസ് ലോർഡ് ബിഷപ്പ് സായിപ്പ്, മറ്റ് ഇംഗ്ലീഷ് മിഷനറിമാർ, സുറിയാനിപാത്രിയർക്കീസ്, മറ്റ് സഭാമേലദ്ധ്യക്ഷന്മാർ, സഭാവിശ്വാസികൾ എന്നിവരെ കൂടാതെ തിരുവിതാംകൂർ മഹാരാജാവ്, ഇംഗ്ലണ്ടിലെ വിക്ടോറിയ മഹാരാജ്ഞി എന്നിവരെയും സകലമാലോകരെയും അറിയിച്ചു. വിദ്വാൻകുട്ടിഅച്ചന്റെ പുതിയ സിദ്ധാന്തത്തെ എതിർത്ത ചർച്ച് മിഷൻ സഭയുടെയും സുറിയാനിസഭയുടെയും മേലധികാരികൾ അച്ചനും അദ്ദേഹത്തിന്റെ അനുയായികൾക്കുമെതിരെ നടപടികളെടുക്കുകയും അവരുടെ പ്രവർത്തനങ്ങൾക്കെതിരെ പ്രചരണങ്ങൾ നടത്തുകയും ചെയ്തു. എന്നാൽ അച്ചന്റെയും അനുജന്മാരുടെയും മറ്റു ദീർഘദർശിമാരുടെയും പ്രവർത്തനങ്ങളിൽ ആകൃഷ്ടരായ അനേകവിശ്വാസികൾ ചേർന്ന് 1875 ൽ **കന്നിറ്റി ഉണർവ്വ് സഭാലോചന സംഘം** എന്ന സ്വതന്ത്രസഭ രൂപീകരിച്ചു. തുടർന്നുള്ള ആറുവർഷങ്ങളിൽ വേദരഹസ്യങ്ങളുടെ ശുഭനിവൃത്തിക്കായി പാപമോചനം ശുദ്ധീകരണം, അനുഗ്രഹം, ജീവൻ, സംയോജിപ്പ്, ആനന്ദമഗ്നത, നിത്യജീവോദയം എന്നീ ഏഴുദിവ്യശുശ്രൂഷകൾ കന്നിറ്റി ഉണർവ്വ് സഭയിൽ നടത്തപ്പെട്ടു. ഇപ്രകാരം സകല പ്രവചനവേലകളും നിവൃത്തിക്കപ്പെട്ട 1881 ഒക്ടോബർ 2-ാം തീയതി ബാഹ്യനേത്രങ്ങൾക്ക് വിഷയിഭവിക്കാത്ത യേശുമഹാരാജാവിന്റെ 'മഹത്വപ്രത്യക്ഷത', സകലമനുഷ്യരുടെയും ആത്മജീവശരീരശക്തിയിൻ ഐക്യതയുടെ ചൊൽക്കുറിയായ കന്നിറ്റി ഉണർവ്വ്സഭയുടെ

തിരുവപ്പമാം അഗ്നിമേഘങ്ങളിൽ പ്രത്യക്ഷമായി. ഇതേ തുടർന്ന് ഇലവുകാത്ത പക്ഷികളെക്കുറിച്ച് ഇനി ആരും യേശുദഹാരാജാവിന്റെ ബാഹ്യപ്രകാരമുള്ള പ്രത്യക്ഷതയ്ക്കായി കാത്തിരിക്കരുതെന്ന് പ്രഖ്യാപിച്ചുകൊണ്ടുള്ള 'മഹത്വ പ്രത്യക്ഷതയിൻ കതിർ' യുസ്തുസ് യോസേഫ് പ്രസിദ്ധീകരിച്ചു.

ത്രിയേക ദൈവ സന്തതിയായ പരമയോഹന്നാനെ ഉള്ളിൽ വഹിച്ച താൻ, സകലമാലോകരേയും തന്നെപ്പോലെ കാണുകയാൽ യുസ്തുസ് യോസേഫെന്ന പരിശുദ്ധാത്മാവിനാൽ ലോകം മുഴുവൻ നിറയപ്പെട്ടിരിക്കുന്നതായി കണ്ടതു നിമിത്തം തിരുവചനാത്മാവിൽ നിന്നുപുറപ്പെട്ട നാമമത്ര **യുയോമയം** (യു=യുസ്തുസ്, യോ=യോസേഫ്, മയം=നിറയപ്പെട്ടത്). പരിശുദ്ധാത്മാവ് യുസ്തുസ് യോസേഫ് എന്ന നാമത്തെ തന്റെ നാമമായെടുത്തതിനാൽ നിത്യനിയമപുരുഷൻ, യുയോരാലിസൻ വിദ്വാൻകുട്ടി എന്ന നാമം സ്വീകരിച്ചു. യുസ്തുസ് യോസേഫ്, രാമൻ, അലി, വിത്സൻ എന്നിങ്ങനെ ലോകത്തിലുള്ള ജാതി, ജനം, ദാഷ, ഗോത്രം തുടങ്ങിയ സകലരുടെയും സംയോജിപ്പിനെ പ്രതിനിധാനം ചെയ്യുന്ന നാമമാണ് യുയോരാലിസൻ.

പ്രമാണഗ്രന്ഥങ്ങൾ

യുയോമയ വിശ്വാസപ്രകാരം, ഇഹലോകത്തിലുള്ള സകലപ്രമാണങ്ങളും പ്രവചനരീതിയിലുള്ള ദൈവപ്രമാണങ്ങളാണ്. ഇതിനു സാക്ഷിയായി, യഹൂദധർമ്മമായ പഴയനിയമവും ക്രിസ്തധർമ്മമായ പുതിയനിയമവും ഈ സഭ അംഗീകരിച്ചിട്ടുണ്ട്. ഇവ കൂടാതെ നിത്യനിയമപുരുഷൻ യുസ്തുസ് യോസേഫിനാൽ വിരചിതമായ 12 നിത്യാക്ഷരപുസ്തകങ്ങൾ സഭയുടെ നടപ്പുപ്രമാണങ്ങളാണ്.

ഇവ താഴെപ്പറയുന്നവയാണ്:

1. ഏഴുനിയമങ്ങൾ
2. അറുപത്താറു വെളിപ്പാടുകൾ
3. നിത്യസുവിശേഷ വിവരണങ്ങൾ
4. ഏഴു പകർച്ചകൾ
5. പ്രകരണ ലേഖനങ്ങൾ
6. വിശുദ്ധവെണ്മഴു
7. നിത്യാക്ഷരങ്ങൾ ഉത്തരദാഗം
8. എഴുത്തുപുസ്തകം - പൂർവ്വദാഗം
9. എഴുത്തുപുസ്തകം - പൂർവ്വാത്തരദാഗങ്ങൾ
10. ക്രിസ്താത്മീയ ഗീതങ്ങൾ
11. യുയോമയ ഗീതങ്ങളും യുയോമയാത്മ ഗീതങ്ങളും
12. യുയോമയ ദാഷാപുസ്തകം

യുയോമയ ഭാഷ

ലോകത്തിലുള്ള എല്ലാ ഭാഷകളിലും അർത്ഥവും അനർത്ഥവും ഇണപിരിഞ്ഞു കിടക്കുന്നു. ഇവയെ വേർപെടുത്താൻ കഴിയാത്ത ഭേദഭാഷയാണ് യുയോമയ ഭാഷയായ **ഇരീഞ്ചിക്കൊമ്പാ**. യുയോമയഭാഷയ്ക്ക് സ്വന്തമായ ലിപിയും വാക്കുകളും വ്യാകരണവുമുണ്ട്. ഈ ഭാഷയ്ക്ക് 10 സ്വരാക്ഷരങ്ങളും 35 വ്യഞ്ജനാക്ഷരങ്ങളുമുണ്ട്. യുയോമയഭാഷയുടെ വ്യാകരണ വിധികളും മറ്റും പ്രതിപാദിക്കുന്ന പുസ്തകമാണ് 'ഇരീഞ്ചിക്കൊമ്പ്' (പാഠാരംഭം).

യുയോമയ കലണ്ടർ

യുയോമയസഭയ്ക്ക് പ്രത്യേകം കലണ്ടറും ആഴ്ചകൾക്കും മാസങ്ങൾക്കും പ്രത്യേകം പേരുകളുമുണ്ട്. സഭ സ്ഥാപിതമായ 1881 ഒക്ടോബർ 2 നാണ് യുയോമയാബ്ദം ആരംഭിക്കുന്നത്.

യുയോമയാബ്ദത്തിലെ മാസങ്ങൾ - ആവിർമോദം, ഏകാത്മം, കാമ്യം, ശുചി, ചടുലം, തേജോമയം, പൈയുഷം, യോഗ്യം, ശൗഭ്യം, മംഗളം, മധുരം, ഋതം.

ആഴ്ചവട്ടത്തിന്റെ ദിവസപ്പേരുകൾ - ധർമ്മം (ഞായർ), ശബ്ദം (തിങ്കൾ), യത്നം (ചൊവ്വ), ഐക്യം (ബുധൻ), നിത്യം (വ്യാഴം), സമം (വെള്ളി), പ്രഭ (ശനി).

സഭാ ഭരണക്രമം

പ്രധാന പുരോഹിതനും നാലു ഡിവിഷൻ ശുശ്രൂഷക്കാരും ഉൾപ്പെട്ട പന്ത്രണ്ടു ബോധകന്മാരുടെ ഐക്യതയിൽ പ്രധാന പുരോഹിതനും സഭാധ്യക്ഷനുമായ പൊതുസംഘമേലധ്യക്ഷനാണ് സഭയെ നയിക്കുന്നത്. കിഴക്ക്, തെക്ക്, പടിഞ്ഞാറ്, വടക്ക് എന്നിങ്ങനെ നാല് ഡിവിഷനുകളെ പല യോഗങ്ങളാക്കി തിരിച്ചിട്ടുണ്ട്. യുയോമയ സഭയുടെ ആദ്യ പൊതുസംഘ മേലധ്യക്ഷൻ യുയോരാലിസൻ വിദ്വാൻകുട്ടി തന്നെ ആയിരുന്നു. 1881 ഒക്ടോബർ 2 മുതൽ താൻ ഭൗതികവാസം വെടിഞ്ഞ 1887 ഡിസംബർ 9 വരെ അദ്ദേഹം സഭയെ നയിച്ചു. തുടർന്ന് അദ്ദേഹത്തിന്റെ അനുജന്മാരായ യുസ്തുസ് യാക്കോബ്, യുസ്തുസ് ഫിലിപ്പോസ്, യുസ്തുസ് സമുവേൽ തുടങ്ങിയവരും അവരുടെ പിൻതലമുറയും സഭയെ നയിച്ചുവന്നു. യുസ്തുസ് ഫിലിപ്പോസ് ബോധകരുടെ പ്രപൗത്രനായ യുസ്തുസ് എം.സാമുവൽ ബോധകരാണ് 1996 ഏപ്രിൽ മുതൽ സഭയെ നയിച്ചുവരുന്നത്.

For more details, Please contact:-

Yusthus M. Samuel Bodhakar (9447477757) , President , Yuyomaya Sabha

Yusthus D. Mathew Bodhakar (9544342571) , Secretary, Yuyomaya Sabha.

Published by

**Yuyomaya Sabha Pothusangham, Yuyomaya Sabha HO,
Thekke Mankuzhy, Pullikkanakku P.O., Kayamkulam. PIN-690537**